

## महाराणा प्रताप कृषि एवं प्रौद्योगिकी विश्वविद्यालय का दीक्षांत समारोह कृषि का उत्पादन और उत्पादकता बढ़े – राज्यपाल

जयपुर, 24 दिसम्बर। राज्यपाल श्री कल्याण सिंह ने कहा है कि पूरे तंत्र का जोर इस बात पर है कि कृषि का उत्पादन और उत्पादकता बढ़े। हमारे कृषि विश्वविद्यालयों को इस दायित्व के निर्वहन में तेजी लानी होगी।

श्री सिंह शनिवार को उदयपुर के महाराणा प्रताप कृषि एवं प्रौद्योगिकी विश्वविद्यालय के दसवें दीक्षांत समारोह को सम्बोधित कर रहे थे।

राज्यपाल श्री सिंह ने कहा कि कृषि उत्पादन बढ़ाने के लिए बुवाई से लेकर हार्वेस्टिंग तक प्रत्येक चरण पर खूब शोध भी हो रहे हैं। कृषि विश्वविद्यालय भी अपनी भूमिका को यहीं तक फोकस किये हुए हैं।

उन्होंने कहा है कि हार्वेस्टिंग के बाद की कृषि सम्बन्धित गतिविधियाँ किसानों के आय अर्जन से जुड़ी होती है। ये गतिविधियाँ कृषि विश्वविद्यालयों से अपेक्षित रूप से नहीं हो पा रही हैं। हार्वेस्टिंग के बाद कृषि उपज के परिवहन, भण्डारण, प्रसंस्करण, प्रबन्धन और विपणन ऐसी ही गतिविधियाँ हैं जिन पर विश्वविद्यालयों द्वारा ध्यान देना आवश्यक है।

राज्यपाल ने कहा कि कृषि उपज का परिवहन, भण्डारण, प्रसंस्करण और विपणन किसानों के लिए किस प्रकार लाभकारी बने, उसके लिए आधारभूत संरचना क्या हो, और किस प्रकार तैयार हो इनके लिए शोध की जरूरत है, उसे भी कृषि विश्वविद्यालयों को अपने पाठ्यक्रम का हिस्सा बनाना चाहिए।